

៤. រឿង គង់ហ៊ាន

កាលពីព្រេងនាយ មានមនុស្សម្នាក់ ឈ្មោះគង់ មានប្រពន្ធពីរ ។ មួយឈ្មោះអាងអាំ មួយឈ្មោះនាងគំ ។ ថ្ងៃមួយ អ្នកគង់នាំប្រពន្ធទាំងពីរនាក់ទៅស្វែងរកប្លង់ប្លូននៅស្រុកត្បាយ ។ តាមផ្លូវនៅស្រុកនោះ មានខ្លាសាហាវ ។ អ្នកគង់បណ្តើរ ប្រពន្ធទាំងពីរនាក់ ទៅដល់ព្រៃធំមួយ ជិតស្រុកគេ, ព្រៃនោះតែងមានខ្លាដេញខាំមនុស្សក្របីគោ ស៊ីតែរឿយៗ ។ លុះអ្នក គង់ទៅដល់កន្លែងនោះ ខ្លាភ័យដេញ ស្រែកសន្ធាប់ពីចម្ងាយមក ។ អ្នកគង់រត់ចូលរូងឈើ ញ័រដៃញ័រជើង រាគនោមព្រោះ ភ័យណាស់ ។ នាងអាំនិងនាងគំ ខំព្រួតគ្នាវាយខ្លានោះស្លាប់ទៅ ។

ឯអ្នកគង់ ឃើញប្រពន្ធវាយខ្លាស្លាប់ហើយ បានស្ទុះម្នីម្នាចេញពីរូងឈើមក យកដំបងវាយខ្លាស្លាប់ស្រាប់នោះថែម ទៀត ។ ប្រពន្ធទាំងពីរបន្ទោសប្តីថា «ខ្លាគេវាយងាប់ហើយ ធ្វើជាមកវាយថែមទៀត ប្រុសអីកំសាកញីដូច្នោះ » ។ អ្នកគង់ ជេរបំពានទៅប្រពន្ធថា «មិនដែលមានស្រីណាវាយខ្លាស្លាប់ទេមានតែប្រុស ទើបហ៊ានវាយខ្លាទាល់តែស្លាប់» ហើយអ្នក គង់ក៏បានបោចវល្លិចងខ្លានោះ នាំប្រពន្ធសែងចូលទៅក្នុងស្រុក ។ អស់អ្នកស្រុកឃើញអ្នកគង់សែងខ្លាមក គេបបួលគ្នា ទៅមើលពាសពេញ ហើយគេសួរថា «ឯងធ្វើដូចម្តេចបានជាបានខ្លានេះ ត្បិតខ្លានេះសាហាវណាស់ វាតែងតែខាំមនុស្សម្នា ក្របីគោ ស៊ីច្រើនណាស់ហើយ» ។ ប្រពន្ធអ្នកគង់ក៏និយាយប្រាប់អ្នកស្រុកថា «អ្នកគង់គាត់ឃើញខ្លាវាបោលមក គាត់រត់ ចូលក្នុងរូងឈើ ខ្ញុំពីរនាក់ជាស្រីៗព្រួតគ្នាវាយខ្លាទាល់តែស្លាប់» ។ អ្នកគង់ឮប្រពន្ធនិយាយប្រាប់គេដូច្នោះ ក៏បញ្ជោរ រំលោភទៅលើប្រពន្ធថា «មិនដែលមានស្រីណាខ្លាំងពូកែ ហ៊ានវាយខ្លាស្លាប់ទេ មានតែប្រុសទើបខ្លាំងពូកែ ហ៊ានវាយខ្លាឲ្យ ស្លាប់បាន» ។ អ្នកគង់ក៏អួតប្រាប់អ្នកស្រុកថា «កាលដែលខ្លាវាស្ទុះមកនឹងខាំដូច្នោះ ខ្ញុំដាក់ស្នៀតគុនដូច្នោះ បានជាវាយវា បាន» ហើយអ្នកគង់ធ្វើជាលោតគុនវាយខ្លា ឲ្យអ្នកស្រុកមើល ។ ឯអស់អ្នកស្រុកកោតខ្លាចអ្នកគង់រាល់គ្នា ហើយឲ្យឈ្មោះ ថា « គង់ហ៊ាន » តាំងពីថ្ងៃនោះមក ឮឈ្មោះគង់ហ៊ាន ជាអ្នកពូកែ ចេះគុនវាយខ្លាស្លាប់ ។ រឿងនេះជ្រាបដល់ស្តេចៗ ក៏ ឲ្យយកទៅចិញ្ចឹមធ្វើជាសេនាសម្រាប់ច្បាំងសង្គ្រាម ។

លុះយូរបន្តិចទៅ ចូនជាមានសឹកគេលើកមកច្បាំងយកនគរ ស្តេចទ្រង់ប្រើគង់ហ៊ានឲ្យទៅច្បាំង ។ គង់ហ៊ាន ឮ ស្តេចទ្រង់ប្រើឲ្យទៅជួយច្បាំងសឹកដូច្នោះ ភ័យណាស់ពុំដឹងបើគិតដូចម្តេច នឹងមិនទៅច្បាំងមិនបាន ត្បិតស្តេចទ្រង់ប្រើ ហើយ ហើយខ្លួនបានទាំងល្បីឈ្មោះជាអ្នកខ្លាំងពូកែផង ត្រឡប់មកវិញ ដេកសន្លឹកសន្លែអត់បាយ ។ ប្រពន្ធទាំងពីរនាក់ ចូលទៅសួរថា ម្តេចបានជាអ្នកដេកអត់បាយដូច្នោះ មានបើហេតុភេទអ្វី ប្រការដូចម្តេច ? ។ គង់ហ៊ានប្រាប់ថា ត្បិតស្តេច ទ្រង់ប្រើបងឲ្យទៅច្បាំងសឹក ឥឡូវនេះ បងខ្លាចសឹកនោះណាស់ មិនដឹងបើគិតដូចម្តេចទេ ប្រពន្ធលឿយឡើងថា អ្នកកុំព្រួយ ចិត្តធានាលើខ្ញុំទាំងអស់ អ្នកក្រោកឡើង ពិសាបាយឲ្យឆ្អែត ដូចទឹកឲ្យស្រួលខ្លួនចុះ ។ គង់ហ៊ានឮប្រពន្ធលូងលោមដូច្នោះ បានធូរក្នុងចិត្ត ក្រោកឡើងដូចទឹក ស៊ីបាយ រៀបគ្រឿងប្រដាប់ទៅច្បាំង, លុះរៀបរួចហើយដល់បានពេលល្អ ក៏ចូលទៅ ក្រាបបង្គំលាស្តេចចេញទៅច្បាំង, យកទាំងប្រពន្ធទៅផង ។ គង់ហ៊ានជិះខាងក្បាលដំរី ប្រពន្ធជិះខាងក្រោយ មាន ឃ្នកពលហែហមមុខក្រោយជាកូនទ័ពត្រៀបត្រាពាសពេញ លុះជិះទៅជិតខ្លាំងសត្រូវមើលឃើញច្បាស់ប្រាកដ គង់ ហ៊ានភ័យណាស់ លេចអាចម៍លេចនោមញ័រដៃដើងដូចគេអង្រួនក្បាលដំរី ។ ឯដំរីគិតស្មានថា គេអង្រួនឲ្យខ្លួនបោលចូល ក៏ចេះតែបោលសម្រុកចូលទៅ មុនឃ្នកពលទាំងអស់គ្មាននរណាតាមទាន់ ។

ឯខ្លាំងសត្រូវឃើញគង់ហ៊ានបំបោលដំរីចូលដូច្នោះ គិតស្មានថាមេទ័ពនេះពូកែណាស់ ក៏បាក់ទ័ពចាញ់ រត់យកតែ ព្រះអាបុរោយខ្លួនទៅ ។ គង់ហ៊ានឃើញខ្លាំងរត់ទៅអស់ក៏ធ្វើជាអ្នកក្មេងក្មាង ឲ្យអស់នាហ្មឺននិងឃ្នកពលកោតខ្លាច ។

អស់នាហ្មឺនឃើញគង់ហ៊ានលេចអាចម៍ដាក់ក្បាលជំរី ស្កុយពាសពេញដូច្នោះ គេសួរថា «លោកមេទ័ព ថ្វីក៏លេចលាមក ដូច្នោះ ?» ។ គង់ហ៊ានឆ្លើយឡើងថា «បើកំពុងតែច្បាំងនឹងសត្រូវហើយឈឺផ្លែ និងចុះទៅដោះទុក្ខសត្វឯណាបាន មានតែ ដោះទុក្ខសត្វលើក្បាលជំរីដូច្នោះឯង បើរលំតែដោះទុក្ខសត្វ ខ្មាំងវាមិនកាប់ស្លាប់ឥតអំពើទៅហើយឬ ? »

អស់នាហ្មឺននិងឃ័ពល ឮគង់ហ៊ាននិយាយដូច្នោះ អ្នកខ្លះមានប្រាជ្ញា គេដឹងថាគង់ហ៊ានខ្លាច, អ្នកខ្លះមិនសូវមាន ប្រាជ្ញា ក៏កោតខ្លាចគង់ហ៊ានណាស់ ។ ឯគង់ហ៊ានបានឈ្នះទ័ព ត្រឡប់ចូលមកក្នុងនគរវិញ ហើយចូលទៅក្រាបថ្វាយបង្គំ ស្តេច ។

ស្តេចទ្រង់ជ្រាបថា គង់ហ៊ានទៅច្បាំងឈ្នះ ដេញខ្មាំងរត់ខ្ចាត់ខ្ចាយអស់ទៅ ទ្រង់ត្រេកអរណាស់ ទ្រង់ព្រះរាជទាន យសសក្តិជានាហ្មឺនធំ ហើយព្រះរាជទានព្រះរាជទ្រព្យគ្រឿងបណ្ណការជាច្រើន ។

តាំងអំពីថ្ងៃនោះមក គង់ហ៊ាន រឹតតែអ្នកខ្លាំងពូកែក្មេងក្មាងឡើងទៀត ។ លុះក្រោយមកទៀត មានក្រពើសាហាវ មួយ ចេះតែដេញខាំអស់មនុស្សម្នា អ្នកឈ្នួញជួញលក់ដូរ ដើរកសិខាងជើងទឹកជើងកំពង់ គេខ្លាចអាគ្រប់គ្នា មិនមានអ្នក ណាហ៊ានចុះមុជទឹក ឬដើររូតសោះ ។ អស់រាស្ត្រលំបាកចិត្តណាស់ ។ រឿងនោះក៏ជ្រាបទៅដល់ស្តេចៗ ទ្រង់ត្រាស់ប្រើឲ្យ គង់ហ៊ានទៅចាប់ក្រពើ ។ ឯគង់ហ៊ានឮព្រះបន្ទូលដូច្នោះនឹកភ័យណាស់ ប៉ុន្តែមិនហ៊ានទទឹងព្រះបន្ទូល ក៏ទទួលថា នឹង យកអាសាស្តមទ្រង់កុំព្រួយព្រះរាជហឫទ័យ ។ គង់ហ៊ានត្រឡប់មកដល់ផ្ទះនិយាយនឹងប្រពន្ធថា «គេហ៍អើយ ! ឥឡូវនេះ ស្តេចទ្រង់ប្រើយើងឲ្យទៅចាប់ក្រពើក្នុងទន្លេ ត្បិតក្រពើសាហាវណាស់, ម្តងនេះឃើញជាមិនរួចខ្លួនទេ មុខជាក្រពើខាំស្លាប់ មិនខាន, ពីមុននៅលើគោកគ្រាន់នឹងមើលទៅឃើញ ឥឡូវនេះនៅក្នុងទឹក ធ្វើដូចម្តេចនឹងគេប្លែក ? ប៉ុន្តែស្តេចទ្រង់ប្រើ ហើយនឹងមិនទៅក៏មិនបាន បើដូច្នោះមានតែទៅលោតទឹកឲ្យក្រពើខាំស្លាប់តែម្តងទៅ » គង់ហ៊ានគិតគ្នានឹងប្រពន្ធដូច្នោះ ហើយ ក៏ហៅអស់កូនក្មួយមកធ្វើជាទៅចាប់ក្រពើ ។ អស់មនុស្សម្នា មហាជន បានឮថាគង់ហ៊ានទៅចាប់ក្រពើ ក៏ បបួលគ្នាទៅមើលពាសពេញ ។ លុះគង់ហ៊ានទៅដល់កំពង់ទឹក បានឃើញក្រពើហែលមកប្របច្រាំង ត្រង់ទីដែលមាន ដើមឈើពីរដើមដុះជិតគ្នា មានប្រគាប គាត់ក៏ស្ទុះលោតចុះទៅក្នុងទឹកត្រង់ទីនោះ ដោយគិតថា លោតទៅឲ្យក្រពើវាខាំឲ្យ ស្លាប់ទៅទេ ប៉ុន្តែក្រពើវាឮសូរសន្ធិកគង់ហ៊ានលោតចុះក៏ភ្ញាក់ព្រើត ប្រឹងលោតឡើងដូចគេប្រហាកក្នុងប្រគាបឈើ ជាប់ ពាក់កណ្តាលខ្លួនរុញទៅមុខ ក៏មិនរួច ថយមកក្រោយក៏មិនរួច ។ គង់ហ៊ានមុជទៅក្នុងទឹកដើមឡើងឃើញក្រពើជាប់នឹង ដើមឈើដូច្នោះ ស្រែកបង្កាប់កូនក្មួយ ឲ្យយកលំពែងមកចាក់ កាប់ក្រពើនោះស្លាប់ទៅ ។ ឯអ្នកដែលមើលទាំងប៉ុន្មាន គេ គិតស្មានថាគង់ហ៊ានចាប់ក្រពើបោះមកឲ្យជាប់នឹងដើមឈើ ក៏កោតខ្លាចគង់ហ៊ានក្រៃពេក ។

គង់ហ៊ាន បានឃើញក្រពើស្លាប់ដូច្នោះ ក៏រឹតតែក្មេងក្មាង អ្នកខ្លាំងពូកែឡើងទៀត ហើយចូលទៅក្រាបទូលស្តេច តាមខ្លួនបានចាប់ក្រពើចោលឡើងមកលើគោក ។ ស្តេចក៏ទ្រង់សព្វព្រះរាជហឫទ័យ ប្រោសព្រះរាជទានយសសក្តិ ឲ្យគង់ ហ៊ានឡើងជាធំលើសពីមុនទៀត ហើយទ្រង់ព្រះរាជទានទាំងអំណាច ទាំងរង្វាន់ជាច្រើន ។

សំណាបយោងដី ស្រីយោងប្រុស។